

وفاقی محتسب سیکرٹریٹ، ہیڈ آفس، اسلام آباد

Press Release

وفاقی محتسب نے ای او بی آئی کے خلاف شکایات پر از خود نوٹس لے لیا

ای او بی آئی کے سربراہ شکایات کی تفصیلات اور ایکشن پلان کے ہمراہ 9 فروری کو طلب

اسلام آباد () وفاقی محتسب اعجاز احمد قریشی نے ہزاروں شکایات اور صدر پاکستان کی طرف سے ریفرنس آنے پر ای او بی آئی کے خلاف شکایات اور لاپرواہی پر از خود نوٹس لیتے ہوئے اس کے سربراہ کو طلب کر لیا ہے، وفاقی محتسب نے ای او بی آئی کے سربراہ کو ہدایت کی ہے کہ وہ زیر التوا شکایات کی تفصیلات اور محکمہ کے ایکشن پلان کے ہمراہ نو فروری کو وفاقی محتسب میں پیش ہوں، وفاقی محتسب نے ای او بی آئی کے خلاف ہزاروں شکایات کا از خود نوٹس لیتے ہوئے کہا کہ زندگی بھر محنت مزدوری کرنے والے ان غریب پاکستانیوں کو آٹھ ہزار روپے پنشن ملتی ہے لیکن اس کیلئے بھی ان کو بار بار مہینوں دفتروں کے چکر لگانا پڑتے ہیں، وفاقی محتسب نے EOBI کی طرف وفاقی محتسب کے فیصلوں پر عملدرآمد میں سست روی کا بھی نوٹس لیتے ہوئے اس کے سربراہ کو ہدایت کی ہے کہ وہ وفاقی محتسب کے فیصلوں پر مکمل عملدرآمد کے حوالے سے تجاویز لے کر آئیں، وفاقی محتسب اعجاز احمد قریشی نے کہا کہ ای او بی آئی سے پنشن حاصل کرنے والے غریب لوگ ہیں جو اپنی زندگی کا بہترین حصہ اداروں کی خدمت میں گزارتے ہیں لیکن ان کو محض آٹھ ہزار روپے سے بھی محروم کرنے کی کوشش کی جاتی ہے۔ انہوں نے کہا کہ ای او بی آئی کے پنشن کے نظام میں بے شمار نقائص ہیں جن کو جدید خطوط پر استوار کرنے کی ضرورت ہے جس میں علاقائی دفاتر کا غیر ہمدردانہ رویہ اور استعداد کار کے فقدان کی وجہ سے غریب لوگوں کو ان کے حقوق سے محروم کیا جا رہا ہے۔ واضح رہے کہ ماضی میں اس ادارے کے خلاف بڑی بڑی شکایات اور میگا کیسز سپریم کورٹ تک پہنچے اور افسران کے خلاف کارروائی ہوئی۔